



Qorti tal-Appell Kriminali

Onor. Imhalef Dr. Edwina Grima LL.D.

Appell Nru: 211/2016

Il-Pulizja

Vs

Miguel De Giorgio

Illum 19 ta' Mejju 2021

Il-Qorti,

Rat l-akkuza dedotta kontra l-appellant Miguel De Giorgio detentur tal-karta tal-identita Maltija bin-numru 18859(M), akkużat quddiem il-Qorti tal-Maġistrati (Malta) bhala Qorti ta' Ġudikatura Kriminali talli għax-xhur t'Ottubru, Novembru w Diċembru 2015, fil-Gzejjer Maltin b'diversi atti magħmulin minnu, ukoll jekk fi żminijiet differenti, kisru l-istess dispożizzjoni tal-liġi u ġew magħmula b' rizzoluzzjoni waħda, dawn l-atti jitqiesu bhala reat wiehed imsejjaħ reat kontinwat;

1. Naqas milli jagħti lil Diana De Giorgio, is-somma, ffissata min dik il-Qorti jew stipulata fil-kuntratt bhala manteniment għal uliedu fi żmien hmistax-il jum minn dak il-jum li fih, skond l-ordni jew dak il-kuntratt kellha tithallas is-somma.

Rat is-sentenza tal-Qorti tal-Maġistrati (Malta) bhala Qorti ta' Ġudikatura Kriminali, tat-18 t' April, 2016, fejn il-Qorti wara li rat l-Artikoli 338(z) tal-Kap.9 tal-Liġijiet ta' Malta fejn fuq ammissjoni sabet lill-imsemmi imputat ħati tal-akkużi kif dedotti mill-Prosekuzzjoni u ikkundannatu għal xahar prigunerija sospiżi għal sentejn ai termini

tal-Art.28A tal-Kap 9 u kif ukoll ordnat l-hlas ta' tmien mija u sebghin ewro fi żmien xahar ai termini tal-Art. 28H tal-Kap9.

Rat ir-rikors tal-appell tal-imputat Miguel De Giorgio, pprezentat fit-28 t' April, 2016, fejn talab lil din l-Qorti, tħassar u tirrevoka s-sentenza appellata u tillibera lill-esponent minn kull htija u piena.

Rat illi l-aggravji imqajjma mill-appellant Miguel De Giorgio.

Rat is-sentenza preliminari ta' din il-Qorti datata s-26 ta' Jannar 2017 li permezz tagħha ġie prefiss terminu ta' ġimghatejn sabiex l-appellant jivventila il-lanja formanti l-aggravju ewlieni ta' dan l-appell quddiem il-Qorti kompetenti u cioè' quddiem il-Prim'Awla tal-Qorti Ċivili (Sede Kostituzzjonali).

Rat illi wara li l-appellant ivventila din il-lanja kif ordnat, permezz ta' sentenza datata s-6 ta' Ottubru 2020, il-Qorti Kostituzzjonali fil-kawża fl-ismijiet **Miguel Degiorgio vs l-Avukat Ġenerali, illum l-Avukat tal-Istat u Diane Degiorgio**, ħadhet l-appell imressaq mill-appellant Miguel De Giorgio mis-sentenza tal-Prim Awla tal-Qorti Ċivili mogħtija nhar it-30 ta' Ottubru 2019, fejn konsegwentement ġie deciz illi l-artikolu 338(z) tal-Kodiċi Kriminali, kif rez applikabbli fil-konfront tal-appellant, ma kienx jikkostitwixxi leżjoni tad-drittijiet fundamentali tal-appellant kif ikkontemplati fl-artikolu 1 tal-Protokoll numru 4 tal-Konvenzjoni, l-artikolu 5(1)(b) tal-Konvenzjoni Ewropea u l-artikolu 34(1)(d) tal-Kostituzzjoni ta' Malta.

Rat l-atti u d-dokumenti kollha.

Rat il-fedina penali aġġornata tal-appellant eżibita mill-prosekuzzjoni fuq ordni tal-Qorti.

Semgħet trattazzjoni.

Ikkunsidrat,

Illi l-appellant iqanqal essenzjalment żewġ lanjanzi li waħda minnhom giet determinata permezz tas-sentenza mogħtija mill-Qorti Kostituzzjonali fis-06 ta' Ottubru 2020. Illi għalhekk dwar il-mertu tal-każ ftit li xejn għandha x'izzid il-Qorti u dan tenut kont ukoll tal-fatt illi fis-seduta tat-18 ta' April 2016, l-appellant irreġistra ammissjoni quddiem l-Ewwel Qorti għall-akkuża miġjuba fil-konfront tiegħu. Illi l-ammont dovut fil-fatt jirrappreżenta biss parti mill-manteniment għax-xhur ta' Ottubru, Novembru u Diċembru 2015 billi jirrizulta illi l-appellant hallas is-somma ta' €700 għal kull xahar iżda qiegħed jirrifjuta illi jhallas il-bilanċ ta' €290 billi fil-fehma tiegħu dawn ma jirrappreżentawx il-ħlas tal-manteniment, iżda ħlas għall-ispejjeż għall-edukazzjoni tal-ulied minuri u ħlas tal-kontijiet tad-dawl u l-ilma, liema ħlasijiet jikkostitwixxu dejn ċivili, u dan meta huwa naqas mill-obbligu kontrattwali versu l-kredituri tiegħu li jhallas għall-ispiza tal-edukazzjoni u tal-utilitajiet. Dan l-ilment illum, iżda, huwa sorvolat kif ingħad bis-sentenza kostituzzjonali u allura fid-dawl tal-ammissjoni registrata mill-appellant u wkoll billi d-digriet tal-Qorti tal-Familja tat-30 ta' Marzu 2015 li permezz tiegħu l-appellant gie ordnat iħallas is-somma ta' €990 fix-xahar bhala manteniment li minnhom €290 kienu jikkostitwixxu arretrati tal-kontijiet tad-dawl u l-ilma kien id-digriet viġenti fiż-żmien l-akkuża, il-ħtija għar-reat addebitat lill-appellant qed tiġi konfermata minn din il-Qorti.

Illi konsegwentement jifdal biss illi l-Qorti titratta l-aħħar gravam sottopost għal ġudizzju tagħha dwar il-piena erogata mil-Ewwel Qorti li l-appellant iqies bhala waħda eċċessiva. Illi l-appellant gie ikkundannat mill-Ewwel Qorti għal piena ta' xahar prigunerija sospiza għal sentejn skond id-dettami tal-artikolu 28A tal-Kodiċi Kriminali flimkien ma' ordni sabiex iħallas is-somma ta' €870 dovuta lil parti leża fi żmien xahar skond l-artikolu 28H tal-Kodiċi Kriminali. Illi fil-mori tas-smiġħ ta' dan

l-appell, madanakollu, l-appellant salda il-pendenzi tal-manteniment li kellu fil-konfront tal-parti offiża u kwindi l-piena ser tiġi varjata sabiex tirrifletti dan il-fatt.

Għal dan il-motivi l-Qorti taqta' u tiddeċiedi billi tilqa' l-appell *in parte*, tgħaddi għalhekk biex tirrifirma s-sentenza appellata b'dan illi tikkonfermaha fejn din sabet lill-appellant hati tal-akkuża miġjuba fil-konfront tiegħu, iżda tvarja il-piena inflitta, u wara li rat l-artikolu 22 tal-Kapitolu 446 tal-Liġijiet ta' Malta tilliberah bil-kundizzjoni ma' jikkomettiex reat fi żmien sena mil-lum.

Il-Qorti twissi lil hati bil-konsegwenzi skont il-liġi jekk jikkometti reat ieħor matul dan il-perijodu ta' libertà kondizzjonata.

Edwina Grima

Imhalled